

# ജനയുഗം

JANAYUGOM

15 March 2019

## കടൽ ഞണ്ട് കൃഷിയിൽ പരിശീലനവുമായി സിഎംഎഫ്ആർഐ

കൊച്ചി: കടൽ ഞണ്ട് കൃഷി ജനകീയമാക്കുകയെന്ന ലക്ഷ്യത്തോടെ കേന്ദ്ര സമുദ്രമത്സ്യ ഗവേഷണ സ്ഥാപനം(സിഎംഎഫ്ആർഐ) സംഘടിപ്പിക്കുന്ന പരിശീലന പരിപാടിക്ക് തുടക്കം. വിവിധതരം കടൽ ഞണ്ടുകളെ കുറിച്ചും അവ കൃഷി ചെയ്ത് വരുമാനമുണ്ടാക്കുന്ന രീതികളുമാണ് രണ്ട് ദിവസത്തെ പരിപാടിയിലൂടെ സിഎംഎഫ്ആർഐ പൊതുജനങ്ങൾക്ക് പരിചയപ്പെടുത്തുന്നത്. പച്ച ഞണ്ട്, കാവാലി ഞണ്ട്, കുരിശു ഞണ്ട്, പൊട്ട് ഞണ്ട് തുടങ്ങി കൂടുതൽ വിപണി മൂല്യമുള്ള ഞണ്ടുകൾ വളർത്തുന്നതിനും കൊഴുപ്പിച്ചെടുക്കുന്നതിനും (ഫാറ്റനിംഗ്) പരിശീലനം. ഞണ്ടുകളുടെ വിത്തുൽപാദനം, തീറ്റ, പരിപാലനം, വിളവെടുപ്പ് തുടങ്ങി കൃഷിയുമായി ബന്ധപ്പെട്ട മേഖലകളിൽ പരിജ്ഞാനം നൽകി ഈ രംഗത്ത് സംരംഭകരെ സൃഷ്ടിക്കുകയാണ് ലക്ഷ്യം.

ആഭ്യന്തരവിദേശ വിപണികളിൽ ഞണ്ടിന് ആവശ്യക്കാരേറെയാണ്. ശരിയായ രീതിയിൽ കൊഴുപ്പിച്ചെടുത്ത ഞണ്ടുകൾക്ക് ഉയർന്ന വിപണി മൂല്യമുണ്ടെന്ന് പരിശീലനത്തിന് നേതൃത്വം നൽകുന്ന സിഎംഎഫ്ആർഐയിലെ പ്രിൻസിപ്പിൾ സയന്റിസ്റ്റ് ഡോ ജോസിലിൻ ജോസ് പറഞ്ഞു. കാവാലി ഞണ്ട് ഏറ്റവും കൂടുതൽ കയറ്റുമതി ചെയ്യപ്പെടുന്നത് അമേരിക്കയിലേക്കാണ്. മറ്റ് ഞണ്ടുകൾക്കൂടെ കയറ്റുമതി വ്യാപാരം പ്രധാനമായും തെക്ക് കിഴക്കേഷ്യൻ രാജ്യങ്ങളായ മലേഷ്യ, തായ്‌ലാന്റ്, സിംഗപ്പൂർ തുടങ്ങിയവിടങ്ങളിലേക്കാണെന്നും അവർ പറഞ്ഞു.

ഡോ കെ കെ ജോഷി ഉദ്ഘാടനം ചെയ്തു. ഡോ ജി മഹേശ്വരൻ അധ്യക്ഷത വഹിച്ചു. തെരഞ്ഞെടുക്കപ്പെട്ട 40 പേരാണ് പങ്കെടുക്കുന്നത്. പരിപാടി ഇന്ന് സമാപിക്കും.